


020

శ్రీ సద్గురవే నమః

## క్షరాక్షరోపాధి ద్వయదోష రహిత పరమతత్వ కందములు



గ్రంథ కర్త: శ్రీమద్భాగవత కృష్ణదేశిక ప్రభువరులు

(శ్రీ.శ. 1862)

Edited & Corrected by:

**Dr. Sridhar Rapelli,**

New York, USA,


Email: [srapelli999@gmail.com](mailto:srapelli999@gmail.com). June 6, 2012 A.D

కూరొపాధి ద్వయదోషరహిత పరమతత్వ కందములు

శ్రీమద్రామడుగు

శ్రీ శివరామదీక్షిత అచల గురుపీఠ రాజయోగాశ్రమము

సికింద్రాబాదు



పీఠాధిపతి

శ్రీ దయానంద పొన్నాల సాందీపని రాజయోగీశ్వరులు

1. ఈ కల కందములను విను |  
డో కల నరులార మీకు | ఒప్పిదమైనన్! |  
నే కల గనుక రచించితి |  
యా కల మోక్షమును జెంద | నగు నివి వినినన్! ||
2. మాటలు లేనియు బయలున |  
మాట గలిగె ననుట వినుట | మాయ గదయ్యా? |  
మాటలు మాయైతె యణగు |  
మాటలు మాటాడి మనము | మానుద మవలన్! ||
3. ఏ కందము కా కందమె |  
మా కంద ఫల రస రుచిని | మరిపించు రుచిన్ |  
మీకందములైనను విను |  
డీ కందములన్ని సత్యవీంద్రుల్లారా! ||
4. నే ఛందము జదివెరుగను |  
నా ఛందం బిదియు గురుని | నమ్మి రచిస్తాన్ |  
ఈ ఛందపు పద్యములను |  
చూచందరు నగక దిద్ద | జొరుడీ సుకవుల్ ||
5. కథ గాదు జననమరణ |  
వృథ మానుటకై రచిస్తా | వర కవులారా! |  
మథియించి చూచి దిద్దుడి |  
పథమే మాత్రంబు దప్పి | పారక యుండన్! ||

6. తక్కువ పాండిత్యముచే |  
నిక్కే పండితులు మెచ్చ | నేరరు వీటిన్ |  
ఎక్కువ పాండిత్యము గల |  
చక్కని పండితులు మెచ్చి | సరె నన్నట్లన్ ||
7. సూరి జనులె యీ గ్రంథపు |  
సారము గను వారు గాని | సంసార మహా |  
ఘోరాబ్ధి యందు జేరిన |  
వారలు విని దీన్ని జూచి | వచియింపుదురే? ||
8. గొప్ప ప్రతిష్ఠకు మిక్కిలి |  
తిప్పల బడు నృతతి కెప్పుడు | దీరదు విన నీ |  
యొప్పుల కుప్పుగు బోధను |  
తప్పక నా మాట నమ్మ | దగు తప్పనకన్! ||
9. మెప్పైన బోధగల మా |  
యప్పులు తప్పంటె దిద్దు | డది నా కిష్టం |  
బిప్పగిది కందముల నే |  
జెప్పితి యీ కవిత జూచి | శిడిముడి పడకన్ ||
10. ఒక సారియైన వినకన్ |  
విక విక నవ్వేటి కుకవి | వేత్తల్లారా |  
ప్రకటించక మీ శౌర్యం |  
బిక దాచుట మీకు మాకు | హితమై యొప్పున్ ||

11. స్వచ్ఛాన్వయ గుచ్ఛములని |  
పృచ్ఛ యొనర్చెదరు కవులు | పృథు యశులారా! |  
ఇచ్ఛ జనించిన జదువుడి |  
యచ్ఛా పద్యంబు లివ్వి | యాసాంతముగాన్ ||
12. తక్కిన బోధల వలెనిది |  
చిక్కులు గల బోధ గాదు | చేపట్ట దగున్ |  
మక్కువతో మీ మునుపటి |  
చిక్కుల బోధలను చూర్న | జెక్కి ముదమునన్ ||
13. సకల విధ కార్య యత్న జ |  
నకమగు వస్తువును బట్టి | నలచివయిచు దీ |  
న్నొక సారి వినిన చదివిన |  
నిక నింతకు యెక్కువైన | వే బోధలయా? ||
14. కేరుచు మిము వినుమని నే |  
సారెకు మీ చుట్టు దిరిగి | సన్నుతి జేసె |  
తోరపు బోధకు మూలం |  
బైరెవ్వరో వార్ని దలచి | వరుస నుతింతున్ ||
15. ఈక్షితి శివరామాహ్వాయ |  
దీక్షితులకు బోధ జేసి | దిద్దిన సామ్యా |  
దక్షుని శ్రీధర మూర్తిని |

నిక్షేపముగా దలంచి | నే వినుతింతున్ ||

16. దక్షిణ మూర్తియు ననదగు |  
నీక్షితి శివరామ నామ | దీక్షితులనుచున్ |  
వీక్షించురార్యులతని క |  
పేక్షను దండములు బెట్టి | ప్రేమ నుతింతున్! ||
17. ఆ దీక్షితుల కృపకు దా |  
పాదై అప్పయ్య మంత్రి | పరియించెను యీ |  
మేదిని తద్బోధ నతని |  
పాదములకు నుతులొనర్చి | ప్రార్థింతు మదిన్ ||
18. నుతి జేసెద నప్పయ్యన్ |  
గతికై కొల్పతడు బోధ | గనెనో నే నా |  
ప్రతిలేని పరశు రామా |  
క్షితి సుర వంశ మణియైన | సీతాపతికిన్! ||
19. బుచ్చీ వేంకమ తల్లిని |  
చెచ్చెర పెండ్లాడి కాశి | సేతువ దాకన్ |  
విచ్చలవిడి యెగ జల్లెను |  
సచ్చరితుల కదల బోధ | సాకల్యముగాన్ ||
20. ఆ సీతాపతి నతి వి |  
శ్వాసమునన్ గొల్చికొంటి | సర్వేశ్వరుడం |  
చీ సద్బోధను తేటగ |

క్షరాక్షరోపాధి ద్వయదోషరహిత పరమతత్వ కందములు

జేసితి నివి సకల జనులు | చెవి యొగ్గి వినన్ ||

21. భాగవత వంశ భవుడను |  
భాగవతోత్తముల పాద | పద్మంబులకున్ |  
సాగిలి మ్రొక్కే వాడను |  
బాగుగ నను జనులు కృష్ణ | భట్లందురిలన్ ||
22. ధారుణ్యత్రనసూయలు |  
వీరే యని జనులు బొగడ | వెలసిన వారల్ |  
నారాయణ జానకి యను |  
వారిరువురు గన్న యట్టి | వాడను సుమ్మీ! ||
23. ఆ నేనొనర్చినాడను |  
యా నిజ కందముల గ్రంథ | మెప్పడు దీనన్ |  
వీనుల విని కన్నుల గని |  
రే నట్టి జనంబు బలుకె | “నే” “నే” ననుచున్? ||
24. చిల్లర బోధల నన్నిటి |  
నొల్లరు నిజ బోధ దెలిసి | యొప్పెటి పెద్దల్ |  
పొల్లని యందుకె నేనవి |  
వల్లక యీ బోధయందు | వర్తిస్తే జుమ్మీ! ||
25. గురుశిష్యుల మాటల వలె |  
పరిపూర్ణపు బోధ కంద | పద్య ఫణితిచే |  
విరచిస్తే వినుడి ముందర |

క్షరాక్షరోపాధి ద్వయదోషరహిత పరమతత్వ కందములు

జరిగే ముచ్చట్లు మీకు | సహ్యాంభైనన్ ||

26. సకల నిగమాగమాది |  
ప్రకర మహా నారికేళ | ఫలసారము దీ |  
సౌక గ్రంథము జేసితి లౌ |  
కిక జనులొక వేళ్ళ గొన్న | కీడు దొలంగున్! ||
27. తనకు తను వచ్చి సద్దో |  
ధను దెల్పుమటంచు మ్రొక్కు | తన శిష్యునకున్ |  
విన జెప్పదొడగె నొక గురు |  
డనుమానించకను వాని | కతి దయతోడన్ ||
28. పరమ పురుషుడును లేనిది |  
యెరుకయు గల దరసి లేని | యెరుకను విడుమం |  
చెరిగించిన శిష్యుడు గురు |  
వరు నడిగెను మ్రొక్కి రెంటి | వర్తనలపుడున్ ||
29. పరమ పురుషుడన నెవ్వడో? |  
ఎరు కెట్టిదో? తెల్పి యవల | ఎరుకను విడిచే |  
తెరు వెట్టిదో? ఇన్నియు నా |  
కెరిగించు మటంచు బల్క | నిట్లనె గురుడున్ ||
30. నే పెద్దలచే విన్నది |  
నీ పై దయ బుట్టి చెప్ప | నే బూనితి నీ |  
కా పద్ధతి నంతయు విని |



యే పద్ధతి కాశ పడకు | మిది విడువకుమీ ||

31. కదలడట పరమ పురుషుడు |  
కదలిక మాయ యట యిట్టి | కదలిక కేదో? |  
మొదలన పెద్దలు బల్కిరి |  
కదలనిదే కలదు, లేదు | కదలిక యనుచున్ ||
32. పురుగుక్కుస్తంభంబును |  
గొరికిన దన వీతిహోత్రు | గొని మ్రింగె చదల్ |  
ధర ననినను మాయా సతి |  
హరిని చికాకుగ యొనర్చె | నన విన దగునే? ||
33. హరియందు దోచు విశ్వము |  
నర స్వప్నము వంటి దనిరి | నానా జనముల్ |  
సుర స్వప్నము వంటిది యనె |  
స్థిరమతి శివరామ నామ | దీక్షితులు ధరన్ ||
34. సురలందు దోచు స్వప్నము |  
హరియందున దోచు విశ్వ | మా సురల హరిన్ |  
ఎరిగిన కల విశ్వము తా |  
మరుగవె తమ లేమి నెరిగి | అతిభిడియమునన్? ||
35. కదలనిది కదలదెన్నడు |  
కదలిక గల దనిన దాని | కగుపడదు మొదల్ |  
కదలిక లేదది గావున |

క్షరాక్షరోపాధి ద్వయదోషరహిత పరమతత్వ కందములు

యిది పరమ రహస్య మెవ్వ | రెరుగరు దీనిన్ ||

36. కదలనిది కదిలె నన్నను |  
ముదమున విన దగదు వారి | ముచ్చట నెప్పుడున్ |  
కదలిన కదలని దెట్లగు |  
నది గావున కదలదనుచు | నమ్మ దగు జుమీ! ||

37. నిను మేను ప్రకృతి ద్వయమని |  
నిను నీ మేనును మృషయని | నీ జోలిని మా |  
నిన పెద్దల నీవెరుగక |  
నిను నీవొక కొండనంటె | నిజమా మాటా? ||

37

38. పేరచల మనుచు బయలని |  
పేరెప్పుడు లేదు మనము | బెట్టుట చాతన్ |  
పేరాయె బయలు కిప్పుడు |  
పోరా! నే నీవు మృషని | పోతే జాలున్! ||

39. పరమ పురుషుడీ బయలని |  
గురు డెరిగించినను జూచి | గొప్ప కురుచలై |  
యెరిగెటి నిను నే మృషనని |  
యెరిగరుగుము నీవె మాయ | విక బుట్టవిలన్! ||

40. అయమాత్మ యనిన రీతిగ |  
నయముగ యీ బట్టబయలు | నదుగో యనుటల్ |  
అయమియమని యనుటుళ్ళ |  
క్యయినను నన వలసె నీదు | కీడుడుగుటకై! ||

41. లేనియు నేనీ వుండని |  
స్థానంబును కారణంబు | సర్వమున కధి |  
స్థానంబు సాక్షి సత్య |  
జ్ఞానానందంబులనిన | సత్యములగునే? ||
42. అట్టిది యిట్టిది యనరా |  
నట్టిది బయలనుచు దెలిసి | యా మీదట నీ |  
వట్టిది యిట్టిది యనరా |  
నట్టిది బయలనిన దాని | నరయకు మెప్పుడున్ ||
43. అది ఇది యంచని యనరా |  
నిది బయలని తెలిసి నీవు | యిది యది యనరా |  
నిది బయలని తెలిసిన నిను |  
వదలుండుము లేనటంచు | వర గుణవంతా! ||
44. కల నీకు జగము కంతట |  
గల బయలుకు గలిగి యున్న | ఘనమగు తిప్పల్ |  
కలయగని మేలుకొని యా |  
కలవలె మేలుకను జూచి | కదలుముళక్కి! ||
45. కలనేన్గు సింహమును క |  
న్నుల గన మృతి జెందినట్లు | నుళ్ళక్కగు నీ |  
వల గురు కృపచే బయలున్ |  
దెలసూరికె యుంటివేని | తీరును మాటా! ||

46. ఎప్పటికి యొక్క రీతిగ |  
తప్పక నిలచున్న దాన్ని | దయతో గురుడున్ |  
జెప్పిన గని యగణితమగు |  
తిప్పలు గల నిన్ను నీవు | దీసితె సరిరా! ||
47. నీవున్న చోట నుండును |  
నీ వివిధ విచిత్ర జగము | నీతో గూడన్ |  
నీవే లేనియు చోటను |  
నీ వివిధ విచిత్ర జగము | నిలువదు కుర్రా! ||
48. నానా వికారములు గల |  
నానా విధ నామ రూప | నటనలు గల యీ |  
నీనా దశదిశలను గల |  
దీనందే లేక మనము | తిరుగుట మప్పా! ||
49. అబ్బీ యీ బయలున్నది |  
దబ్బున గురుడెరుక జేయ | దబ్బర ననుచున్ |  
దెబ్బకు మాయము గాకను |  
కబ్బము జెప్పటకు నిల్వ | గలవే నీవున్? ||
50. మూలము లేకనె వచ్చిన |  
నీ లీలలు జూచుకోని | నీవె మురుతు వీ |  
బైలున్న దనుచు దోచితె |  
నీ లేమిని నీవెరింగి | నిలువవు కుర్రా! ||

51. జ్ఞానము భక్తియు కర్మము |  
గాని బయల్ నదుగొ జూచి | కలకాలము యీ |  
జ్ఞానము భక్తియు కర్మం |  
బౌ నిను నీవెరిగి మృషని | పని విన వోయీ! ||
52. ఈ నిర్మలమౌ బయలున |  
నానాగమ నిగమ కల్ప | నాయ నటంటే |  
యే నరులు నమ్మరిందుకు |  
నా నీయందున నటంటే | నమ్మిన మాడ్కిన్! ||
53. నేనీవనని మహాత్ముని |  
కీ నిగమాగమ విచార | మిష్టతి యౌనా? |  
నేనీవని యీ పల్కే |  
నా నీకే యిష్టతౌర | నానాయన్నా! ||
54. కల వేళ్ళను యీ మేల్కను |  
గల యీ బయలుండ జూచి | కల మేల్కలలో |  
గల లేని నిన్ను నీ మే |  
నుల లేవని నీవు దెలిసి | యుండుము చాలున్ ||
55. మేను జడ మజడమని నను |  
నేనును యీ రెండు గలసి | నేననబడు స్వ |  
ప్సానందమె మదవస్థగు |  
నేనే నను మృషని తెలియ | నే మృష నౌదున్! ||

56. నేనె తనైతెను నా వలె |  
నీ నే లేనట్టి బ్రహ్మ | నే ననకున్నే? |  
నేనందు నేను లేనిదె |  
మేను జగత్తులయి దోచి | మృషనొ కొంచున్! ||
57. కానగ రావిక మతములు |  
నానాగమ నిగమ సమితి | నామము రూపం |  
బేనే లేనిచో? నాకై |  
నే నరుదెంచినను వెంట | నే యవి వచ్చున్! ||
58. నా మీది ప్రేమచేతను |  
యా మనుజులు నిలుప దలచి | యెన్నో యుక్తుల్ |  
తామొనరించిన నిల్చునె? |  
నే మృష, మృష నిల్వ గలదె | నిశ్చయము వలెన్? ||
59. నీ తండ్రి తాతల వలెను |  
నీ తనయులు నీవు చనుట | నిశ్చయము కదా? |  
మీ తోటి రాదు గద బయ |  
లీ తెర గెరిగిపుడు శూన్య | మేదో గనరా? ||

**బయలు లక్షణము**

60. బయ లెపుడు పుట్టి గిట్టదు |  
బయ లెప్పుడు ముట్టుకోదు | బ్రహ్మాండంబున్ |  
బయ లెపుడు నన్నెరుంగదు |  
బయ లెప్పుడు జేయ బోదు | పను లెవ్వైనన్ ||

61. బయలనిన నిత్య వస్తువు |  
బయలన నొక రీతి నుండు | బ్రహ్మాండములో |  
బయలనిన కండ్ల బడనిది |  
బయలన బ్రహ్మాండమవల | బరగెడిది సుమీ! ||
62. బయలనిన నేను లేనిది |  
బయలనిన నుపాధి గాన | బడనిది యెప్పుడున్ |  
బయలనిన పలుకు లేనిది |  
బయలిట్టిది యనుచు తెలియ | బడదెవ్వరికిన్! ||
63. చెప్పియు చూపగ రానిది |  
యప్పా! యల్లదుగొ చూడు | మని నే నీకున్ |  
చెప్పియు చూపితి మరువకు |  
యెప్పటికిది నమ్మి లేని | యెరుకను విడరా! ||
64. ఉన్నది గద నే జెప్పిన |  
దన్నా దాన్నుండ జూచి | తలగుము మృషయౌ |  
నిన్నంటి యున్న సంపద |  
లన్నిటి గొని నీవు వచ్చి | నట్లు మృషగుచున్! ||
65. పంచ కవచముల సంచును |  
మించినదీ యెరుక యనుట | మేలా? బయలం |  
చెంచిన దగు నా ముచ్చట |  
అంచిత సద్భక్తి యుక్త | అమితాసక్తా! ||

66. లేనియు నేనను దేహము |  
లోన బయట గలిగినట్టి | లోక సమితికిన్ |  
లోన బయట గల బయలిది |  
దీనందే లేక మనము | తిరుగుట మనఘా! ||
67. ముడిబడి కర్మము జ్ఞానము |  
విడువక నా రెండు వెలసె | విశ్వమన నదే |  
కడు వేడ్క బయలు గనెనా |  
ఘడియైనను నిల్వలేక | కల్తై పోవున్! ||
68. సకలంబులేని బయలున |  
సకలము లేనిదిటకొచ్చి | చనెనా? లేనం |  
చు కని తను లేచి పోయిన |  
నిక నిలిచే బయలు నెరుగ | నేడుండునురా? ||
69. ఉన్నాను లేను యనకన్ |  
వున్నది బయలనుచు యేమొ | వుంటిని? లేనం |  
చెన్నుము లేనియు నిన్నును |  
పన్నుగ గని లేని నీవు | పరుగిడ వోయా! ||
70. రెండు పదార్థముల నడుమ |  
ఖండంబిదె కానుపించు | గద? దీనిని నీ |  
వుండి గనుగొని చనందగు |  
మండిత సత్కీర్తి సాంద్ర | మానవ చంద్రా! ||



71. ఉన్న బయలందు నిజముగ |  
నెన్నడు లేనట్టి మనము | యేతెంచిట యీ |  
తిన్నని ముచ్చట లాడితి |  
మిన్ని యికన్ మనము బోతె | యేదిర మాటా? ||
72. ఓ పాప రూప యా బయ |  
లే పరమాత్మనుచు నమ్మి | లేనట్టి నినున్ |  
ఆపో జ్యోతి ననుచు దెలి |  
సీ పట్లనె లేనటంచు | చేరుముళక్కీ ||
73. ఇచ్చారాహిత్యంబనె |  
స్వచ్ఛంబగు బోధ యనుచు | సజ్జనులని యీ |  
ఇచ్చనె కూడని దనిరా |  
స్వచ్ఛందుల మాటలన్ని | సత్యము వినరా! ||
74. ఏ యాపేక్ష జనించిన |  
నా యాపేక్షెల్ల మాయ | యని తెలియ దగున్ |  
ఆయాస మౌను దానను |  
చీ యని యవి విడువ దగును | క్షేమము కొరకై ||
75. మనమీ బయలున లేనిదె |  
మనకు మనమె వచ్చి నిల్చి | మన మేగిన నే |  
మనక మన జోలి గొనకన్ |  
తనకై తా నుండి యున్న | దదుగో కనరా! ||

76. నా నీ కలిమిని వంధ్యా |  
సూనుని వలె పుష్కర ప్రసూనము వలె స్వ |  
ప్సానందము వలె గంధ |  
ర్వానీక స్థానము వలె | నని తెలియ దగున్ ||
77. నీ తండ్రి జనిన మీదట |  
నీ తనయుడు రాక మునుపు | నీ వున్నపుడున్ |  
ఏ తత్వ మంతటను గల |  
దా తత్వము నరసి మృషని | తలపుము మిమ్మున్ ||
78. నీవె సుమీ జీవశివుల్ |  
నీవె సుమీ మేను జగము | నీవే సుమ్మీ |  
జీవ శివైక్యము బయలున |  
నీవు గలుగ లేదు, లేదు | నీ మొదలెచటన్! ||
79. కదిలీనా మెదిలీనా |  
కదులని యీ బయలు నిన్ను | గన లేదు గదా? |  
మొదలెక్కడ కన రాదిక |  
కదులుము నీ కలిముళక్కిగా దలచి సుతా! ||
80. మేనని నను దెలసిన గతి |  
నేనననిది బయలుగాను | నీవెరుగోయీ! |  
నేనననిది నేననదని |  
నేనను నేనరయ మృషని | నే మృష నౌదున్! ||

81. మేనొక్కటి నేనొక్కటి |  
నేనీ మాటలను విడిచి | నిను నీ తనువున్ |  
నేనే నని యచలము గని |  
నేనను నీవేగ వోయి | నే మృష ననుచున్! ||
82. దేహమున కొంత నిజమని |  
మోహంబున నిల్చుకొనుటె | మోసంబు, గురు |  
ద్రోహమగు గాన విడువుము |  
మోహంబును మేల్కొని కల | మునిగిన రీతిన్ ||
83. చలనమన నీవు సుమ్మీ |  
చలన రహిత మనిన బయలు | చలనమె కల యీ |  
చలనము చలన రహితమును |  
గలదని కని తొలగ మేలు | కగునో యప్పా! ||
84. ఈ గురైరిగే మేనును |  
బాగుగ విడిచుండు మిందు | బట్టకు దేనిన్ |  
ఆగడమౌ దానను విని |  
త్యాగము నీకుంటె మంచి | దౌరా వోరీ! ||
85. వలదెక్కువ ముచ్చట్టిక |  
చలనము లేనట్టి బయలు | ఛందము గని యీ |  
చలనమగు నీకు నీవే |  
తలిదండ్రులటంచు దెలిసి | తలగుము చాలున్! ||

86. బ్రహ్మాందు లేక కలిగిన |  
బ్రహ్మాను నేననెడి మాయ | ప్రబలె జగంబై |  
బ్రహ్మాను గని తా నేగుటె |  
బ్రహ్మాననే మాయకు పని | బ్రహ్మాందు జుమ్మి! ||
87. నిరుపాధికమగు బయలున |  
మరి లేకనె కలిగినట్టి | మారుతమునకే |  
పరియాయ నామములగును |  
కరువలియన యెరుక యనిన | కడు మాయ యనన్ ||
88. మానసము దేహి జీవుం |  
డానందము సత్తు చిత్తు | లహము జగదధి |  
ప్థానంబు సాక్షి సత్య |  
జ్ఞానము ద్రష్టనిన నీవె | సత్యము సుజ్ఞా! ||
89. జ్ఞానాజ్ఞానంబులు యీ |  
జ్ఞానంబువె కాని వేరు | గా వెన్నటికీ |  
జ్ఞానాజ్ఞానానికి పని |  
జ్ఞానాతీతమును గాంచి | చనుటయు సుమ్మీ! ||
90. స్థిరముగ నిల్చెదైతే |  
పరుగెత్తక భ్రాంతి నిల్వ | బడదా భువిలో? |  
నరులు విమర్శించిన తా |  
నురుకుట మది యెందు కోస | మూహను కనరా! ||

91. జలమందు మొదలు లేకనె |  
జలచరములు బుట్టి పెరిగి | సమసిన రీతిన్ |  
అల పరిపూర్ణములో నీ |  
విలసజ్జననంబు స్థితియు | విలయములౌరా! ||
92. అచలమున మొదలు లేకనె |  
సచరాచర జంతునిచయ | జననమగును య |  
పుచ్చయమున లేని జలచర |  
నిచయము జన్మించి నట్లు | నిశ్చయము సుమీ! ||
93. నీరందు చేప లేకనె |  
నీరున జన్మించి మించి | నీల్గిన రీతిన్ |  
తోరమగు బట్టబైటను |  
వారక గురైరుగు మేను | వచ్చున్ బోవున్! ||
94. జలధి జలచరము లోపల |  
గలదా? జలరాశిలోన | గల చరము వలెన్, |  
జలధియు నిత్య మనిత్యము |  
జలచర మట్లచల చలము | సరణులు గనుమీ! ||
95. జలరాశికి బుట్టవు గద? |  
జలచరములు వాటికవ్వె | జనియించు గదా? |  
కలకాలమిట్లు బయలెరు |  
కల గాంచిన సంశయంబు | కడకేగు జుమీ! ||

96. పుట్టదు గిట్టదు నొకరిని |  
పుట్టించదు చంపబోదు | భూమ! యెరుక తా |  
పుట్టును గిట్టును నొకరిని |  
పుట్టించును సమయ జేయు | భూమకితరమై! ||
97. కల లోపల యేనుగు పై |  
గల దొర మేల్కొనిన నిల్వ | గలడా?, గురుడున్ |  
తెలిపి బయలు, లేదెరుకని |  
దలపకుమన నీకు నిల్వ | దరమా తలపన్? ||
98. ఎందరు లేదన్నను తా |  
నెందుకు లేకుండు బయలు | నే నీవనకన్? |  
అందరు కలదని యన్నను |  
నెందుకు కలిగుండు యెరుక | నే నీవనుచున్? ||
99. నీకచ్చిరాని ఊరున |  
నీకే గృహమచ్చనట్లు | నీవౌ మేనన్ |  
నీకచ్చిరాదు నిన్నే |  
చేకొనుటయు మానవయ్య | శ్రేయస్కామా! ||
100. నీరాంశ మస్యగోదన |  
సారము రేతస్సు రెంటి | సమ్మిశ్రంబే |  
ధారుణి తనువై నిలుచును |  
నారీనర సంగమమున | నయగుణ రత్నా! ||

101. మనసన్నపు సూక్ష్మాంశము |  
విను జల సూక్ష్మాంశమునను | వెలసెను ప్రాణం |  
బును రెండు గలసి పిండం |  
బన బ్రహ్మాండంబనంగ | బరగును వత్సా! ||
102. రెండు విధంబుల కనబడు |  
చుండే యీ మేని చేత | చూచి బయలు ను |  
ద్ధండత దీని నుళక్కని |  
యుండుము దీనందు వాంఛ | నుంచకు శిష్యా! ||
103. అష్టాంగయోగముల నతి |  
కష్టించే ప్రజల వలెనె | కష్టించక యీ |  
స్పష్టమగు బోధ విను నీ |  
కష్టములన్నియును దొలగి | కడకేగు సుమీ! ||
104. ఇది గాదు బోధ నే దె |  
ల్పద రమ్మని నీకు వేరె | పేరిడి యవలన్ |  
ముదమున “నే బ్రహ్మ”ననుచు |  
వదరు మనిన వాడె మాయ | వసుమతిలోనన్! ||
105. మంత్రము యంత్రము ముద్రలు |  
తంత్రంబులు నీకు దెల్పి | ధన మడిగెడి యా |  
మంత్రజ్ఞుల మంత్రములకు |  
యంత్రంబుల తంత్రములకు | నాగకు కూనా! ||

106. దీపము గతి కన్నులలో |  
పాప వలెన్ మెలగు నిన్ను | పరమాత్ముడవం |  
చీ పామరులు దలంతురు |  
నీ పాట్లెరిగుండి నేను | నిను నమ్ముదునే? ||
107. తర్జనుల వలన జూపును |  
నర్జున వర్ణగత నీల | మని శిష్యులకున్ |  
దౌర్జన్య గురుడు నీవు వి |  
సర్జింపు మసత్య మనుచు | సజ్జన తిలకా! ||
108. పురుషోత్తముడని పూజలు |  
నరులొనరింపుదురు భువిని | నానా చోట్లన్ |  
ధర మొదలగు భూతములను |  
చిరుత శిశువు లాడుకొనెడి | చేష్టల రీతిన్! ||
109. రసమన దగనిది వస్తువ |  
బసవన్న కదెట్టు లెరుక? | ప్రభువుకు దెలుసున్! |  
రసమైతె విషము సగుణము |  
ససి గాదా ముచ్చటంత | చవుల వినుటకై? ||
110. ద్వైతాద్వైత విశిష్టా |  
ద్వైతులమని కీచు లాడు | దయ్యముల వలెన్ |  
ద్వైతాద్వైత విశిష్టా |  
ద్వైతులతో కీచు లాడ | దగునే నీకున్? ||



111. అనుభవ వేదాంతులమని |  
తినరాని పదార్థమెల్ల | తిను దుర్జనులన్ |  
కనబోకుము తద్బోధను |  
వినబోకుము యెన్నటికి వివేక విచారా! ||
112. జిహ్వాపస్థల విషయము |  
లెవ్వి గలవో? వాటి విడువ | లేని గురువులన్ |  
ఎవ్వరు జేరియు కొలుతురో |  
యివ్వసుధన వారు జెడుదు | రిది నిజము సుమీ! ||
113. పాపండు మతము వారల |  
వేపంబుల జూచి శిష్య | వితతి భ్రమించున్ |  
ఈ పత్తి బోధెరుగక |  
దూషింతురు విన్న కన్న | దుర్భాషణలన్ ||
114. నిజగురు బోధ నెరుంగక |  
గుజ గుజ శిష్యులకు జెప్ప | గురువుల బోధల్ |  
భుజగ విషోపమమగు సుమీ! |  
సుజనౌఘము మెచ్చ దట్టి | సుద్ధిని పట్టి ||
115. తనువును విడి బ్రహ్మను నే |  
నను మునుపటి నీ విచార | మటు బెట్టిపుడున్ |  
నిను నీ తనువును వేరని |  
యనకను పరిపూర్ణ మరసి | యవి విడువ దగున్ ||

116. కొందరు వైరాగ్యంబున |  
కొందరు తీర్థాటనమున | కొందరు కర్మం |  
బందున వ్రత జప తపముల |  
కొందరు నటియింతురిట్టి | కోర్కెల మనుజుల్! ||

117. కొందరు భక్తిత్రయమున |  
కొందరు యోగములయందు | కొందరు జ్ఞానం |  
బందు రమింతురు వారల |  
కందరికీ బోధ యిష్ట | తౌనా తనయా? ||

### అశరీర పద్ధతి

118. భ్రమ రహిత సహిత జనులను |  
సుమనసులను నరుల సమము | జూచిన విశ్వం |  
బమరియు లేకుండుండును |  
క్రమమున కలవంటి దగుచు | కడు నిజము సుమీ! ||

119. కల తనను లేను కలనని |  
తలపోసెటి వారి మాట | తమకే నిజమౌ |  
కలలేని వారు కల వా |  
రలు వీరలు యొకరిని నొక | రరయ రిరువురున్ ||

120. కల వారికి మేలుకలో |  
గల వారికి జాగ్రతందు | కలహము గలదా? |  
కలహించిరేని వారలు |  
కల వారలె గాని మేల్క | గనరెన్నటికిన్ ||

121. సురలందు దోచు కల వలె |  
నరు దెంచును బ్రహ్మ యందు | నఖిల జగంబుల్ |  
అరుదెంచి యజుని గన్గొని |  
బిర బిర తామేగు నిల్వ | బిడియం బగుచున్ ||
122. రోగపు చేష్టలు బోయిన |  
రోగము గలదనిన మాడ్కి | రోయక నిన్నున్ |  
నీ గురైరుగుట మణగిన |  
నే గలనన నీదు మాట | నిశ్చయ మటరా? ||

### జ్ఞాన పద్ధతి

123. ఎరుగుట జ్ఞానము దానను |  
జరిగే పని కర్మ మనుచు | జనులెన్నిరి యీ |  
యెరుకయు కర్మము లేనిదె |  
పరిపూర్ణము వీటి నీవు | బట్టకు మెప్పుడున్ ||
124. జ్ఞానంబు సత్వ గుణమను |  
దానికి జన్మించె ననుచు | దామోదరుడా |  
మేనత్త కొడుకుతో ననె |  
జ్ఞానమునకు జన్మ మొకటి | గలిగె గదోయీ! ||
125. పుట్టింది గిట్టు జ్ఞానము |  
పుట్టిననుచు కృష్ణమూర్తి | పురుహూతజుడౌ |  
నట్టి తన ముద్దు మరిదికి |  
గట్టిగ విన జెప్పె నిందు | కలతే మోయీ? ||

126. జ్ఞానమగు నీవు జ్ఞేయం |  
బైన బయలు గాంచి జ్ఞాన | మగు నిను నీవే |  
లేనంచు తెలియుమని తా |  
నా నరునకు వాసుదేవు | డానతి యిచ్చెన్! ||
127. మన మచలమన దగదు, తగ |  
దనుటయు మన మచలమునకు | తగ వేరని రెం |  
డని లేవు మన మచలమని |  
విను మన ముళ్ళక్కి తెలియ | విడు మనము మనన్! ||
128. జ్ఞానము నేనన నొక్కటె |  
జ్ఞానము నే వేరటంచు | గన బోకు సుమీ |  
జ్ఞానము వచ్చును బోవును |  
జ్ఞానాతీతమును తాను | గాంచిన దాకన్! ||
129. నీ కలను వచ్చి పోయిన |  
లోకుల లోకముల వలెనె | లో నిను గనుమీ |  
నీ కలను నీవు మేల్కని |  
యా కల నటు వలెనె చూస్తె | యటు నిల్వవురా! ||
130. అందరి కల నీ కలె కద? |  
అందరు నీ కలను వచ్చి | యగుపడి పోవన్ |  
కందువు గద నిన్నట్లనె?  
మందమతీ కనగదోయి | మరి లేననుచున్? ||

**ఆకాశ లక్షణము**

131. చలియించని దాకాశము |  
చలియించును వాయు వనుచు | సాటింప దగున్ |  
చలనమె విశ్వము నేనన |  
చలనమె తను వెరుక లనిన | జగ మనిన సుతా! ||

132. ఆకాశ మనిన శూన్యం |  
బాకాశం బనిన సగుణ | మాకాశ మనన్ |  
కాకి వలె నల్ల రూపుది |  
యాకాశము మితములోన | నణగుండు సుమీ! ||

133. ఆకాశ మనిన కాలం |  
బాకాశంబన విలంబ | మాకాశ మనన్ |  
లోకమున చంచలంబగు |  
నాకాశము శబ్ద రూప | మగు విన వోయీ! ||

**అహము యొక్క నిర్ణయము**

134. అహమే తనువీ విశ్వం |  
బహమే జీవేశ్వరులన | నహమే ఐక్యం |  
బహమే యహముకు మూలం |  
బహమణిగిన నణగునన్ని | యనఘ చరిత్రా! ||

**భ్రమ నిర్ణయము**

135. భ్రమయనిన పుట్టుకనినను |  
భ్రమకే నామంబులిట్టి | భ్రమనే నీవున్ |  
భ్రమ యీ మేను జగత్తులు |  
భ్రమ యెరుకయు మరుపు రెండు | భ్రమే భ్రమ వినరా! ||

### ఎరుక నిర్ణయము

136. ఎరుక సుమీ బ్రహ్మానినను |  
యెరుక సుమీ మాయయనిన | యెరుకే జీవుం |  
డెరుక సుమీ యీశ్వరుడన |  
యెరుక సుమీ నేను విశ్వ | మిది సత్యమురా! ||

### మాట నిర్ణయము

137. మాట సుమీ నేననినను |  
మాట సుమీ మాయ యనిన | మరి జీవశివుల్ |  
మాట సుమీ బ్రహ్మానినను |  
మాట సుమీ మేను జగము | మాటే సుమ్మీ! ||

### ప్రతిబింబ నిర్ణయము

138. ప్రకటమగు బింబమందున |  
ముకురము ముకురస్త బింబ | ములు లేవెపుడున్ |  
ముకురంబు వలన బుట్టును |  
ముకురస్తము దాని వలన | ముకురము దోచున్ ||

### కలమేలుకల నిర్ణయము

139. లేనియు నీ రాకయె స్వ |  
ప్పానందము నీకు గురుడు | పరిపూర్ణంబున్ |  
పూని తెలిపి మేల్కొల్పిన |  
నే ననకను నీవు బోవ | నీ మేల్కదిరా! ||
140. కలలో వానికి మేలుక |  
గలదని గురైరుగ వశమె | కల మేల్కనినన్ |  
కలవాడు గలడె తెలియను? |  
తలపోయుము నిన్ను నీవు | తగ నీ రీతిన్! ||

141. కలవాడు వాని చదువులు |

గలవా తా మేలు కనిన | కనుగొను మటులన్? |

కల నిన్ను నీదు చదువును |

ఫల మేమిక చాలు పెక్కు | పలుకుల తండ్రి! ||

142. కల రాజు సకల సంప |

త్కలితుండై తాను మేలు | కన, లేడెచటన్ |

కల నిన్ను వాని విధమున |

తలపుము దలచితివె చాలు | ధన్య చరిత్రా! ||

### అచల పరిపూర్ణ ప్రబోధ

143. తనకు తను నొరులు చనకిన |

ధ్వని బుట్టని చోటు బ్రహ్మ, | తను దా నొరులున్ |

చనకిన ధ్వని గల చోటును |

విను 'మాయ'ని, లేని మాయ | విడు లేననియున్! ||

144. మనసుకు వాక్కుకు దెలియని |

ఘన వస్తువు బయలటంచు | గనియా రెంటిన్ |

నిను నను విశ్వముగా గని |

విను మూలము లేని వీట్ని | విడరా శిష్యా! ||

145. ఏ నిర్ణయమును జేయడు |

నేననని మహాత్ముడెప్పుడు, | నేనను వాడే |

నానా విధాల వదరును |

నేనను తన వంటి వారి | నెప్పుడు గనినన్! ||

146. మలుకలు లేవీ త్రోవను |

చులకనగా దెలియ వచ్చు | సుజనుల కెల్లన్ |

తలపదగు దీని నెప్పడు |

మలకల త్రోవలకు బోక | మాన్య చరిత్రా! ||

147. నా మాట నమ్మవేమో? |

నీ మానస మెరుగ కంటి | నే నీ మాటన్ |

నా మాట పథ్య మైనను |

యే మారకు దీన్ని నీవి | కెప్పటి కప్పా! ||

148. సిద్ధాంతోక్తులు ఇవి నీ |

బుద్ధికి దెలుసుండి చదువ | బోకుము వీటిన్ |

బద్ధుల వినుమన వారలు |

యుద్ధమునకు కాలు ద్రువ్వు | చుందురు పెలుచన్ ||

149. ముద్దుగ యీ గ్రంథంబును |

పెద్దల ముందర వచింప | పిరుదివియకుమీ |

దిద్దెదరు తప్పలున్నను |

వద్దనకను దిద్ద నిమ్ము | వరకీర్తి నిధీ! ||

150. నేను గల మేను లేదని |

మేనున నీవుండి యిట్లు | మిడుకుట మేలా? |

మేనును విడిచను వినియెద |

మానుగ నీవనక యున్న | మాయవె సుమ్మీ! ||



151. కట్టెలు పిడుకలు లేకను |

యెట్టుంబలె నిప్పు నిల్వ | కేగునొ పుడమిన్ |

అట్టుంబలెనే నీవును |

యిట్టి శరీరంబు లేక | నెందుందువురా? ||

152. తనువును నే గానంటెను |

ఘన సుఖదుఃఖములు రెండు | కనుపడె నీవై |

కనుక తనువు నీవొక్కటె |

వినరా నా మాట నిట్టి | వెర్రిన బడకన్ ||

153. ఎరుకే లేనియు బయలున |

బిరబిర నరుదెంచి యెవరు | బిలువనిదే తా |

నరసి పరిపూర్ణ మున్నది |

యెరుకేగితె చాలు లేని | దెరుకని లేకన్! ||

154. తనువును నే గానంటివి |

విను సుఖదుఃఖములు నెవరివిర? నా తోడన్ |

విన జెప్పము నే వినియెద |

తనయా తప్పితివ నిన్ను | దండింతు జుమ్! ||

155. అందరి మాటల కురికే |

వెందుకు నా మాట నమ్ము | మిదె చాలును యా |

అందరు లేని బయలు గని |

అందున నీ లేమి నెరిగి | అరిగితె సరిరా! ||

156. నా బోతు రుచికి రుచినిడు |  
నీ బోధ నపేక్ష చేత | నేర్చిన వారిన్ |  
ఏ బాధలు బాధింపవు |  
బాబూ! యిది నీవు నేర్చి | పరియింప గదే? ||
157. తాము తమ తప్ప నెరుగక |  
నా మాటలు తప్పలనుచు | నవ్వే జనముల్ |  
సామాన్యులనుచు దెలియుము |  
నీ మానసమందు లెస్స | నిరుపమ సుగుణా! ||
158. దప్పుప్పన జనినట్లుగ |  
నిప్పున చలి బాసినట్లు | నిజమోగిరమున్ |  
ఒప్పుగ దిన్నప్పడె క్షుధ |  
దప్పిన గతి, బోధ విన్న | దప్పును బాధా! ||
159. సాధనలు జెప్పి శిష్యుల |  
బాధల బెట్టేటి గురుని | బాట వదలి యే |  
బాధలు లేనీ బోధను |  
సాధుల సేవించి వినుము | సద్గుణశాలీ! ||
160. బోధల కెల్లను గురువగు |  
బోధ సుమీ దీన్ని నీకు | బోధిస్తాని యీ |  
బోధను వదలకు మెప్పుడు |  
సాధు జనస్తుత వివేక | సతతాశోకా! ||

161. నీ మదికీ నిజ బోధను |

ప్రేమతో నాటించ దలచి | పెక్కు విధములన్ |

నే మొదలు బెట్టి చెప్పితి |

దే మాత్రము రాత్రి పగలు | యేమారకుమీ! ||

162. నే నీకు జెప్ప బూనిన |

యీ నిజ సద్బోధ మనసు | కిమిడిన వెనుకన్ |

నీ నా పని దీరునురా |

వోనా ముద్దుల కుమార | వో నగధీరా! ||

163. ఎన్నో గ్రంథ జలధులను |

తిన్నగ మథియించి చూస్తే | తేలెను సారం |

బున్న బయలు గని మృష యగు |

నిన్నున్ నీ మేను మృషని | నిలువకు మనుచున్! ||

164. కప్పరము నిప్ప గలసే |

చొప్పన వెలిగవల కండ్ల | జూస్తుండగనే |

తప్పన గనరాదట్లనె |

యిప్పుడు నిను నన్ను బోధ | నెరుగుము బుద్ధిన్! ||

165. దీవించి యిస్తే నేనీ |

సేవించిన సేవమెచ్చి | చిత్తములోనన్ |

కావించు మెప్పుడు గానము |

భావించిది ముఖ్యమనుచు | పావన శీలా! ||

**హీన గురుశిష్యోభయ లక్షణము**

166. ఈవికి ఆశించు గురుడు |

నా వద్దొక కాసు లేదు | నన్నడుగకు పో |

పోవయ్య యనెడి శిష్యుడు |

కేవల హీనాత్ములనుచు | కీర్తింప దగున్! ||

167. దేవుడు తేతెమ్మనునా? |

జీవుడు లేదనుచు మదిని | శిడిముడి పడునా? |

భావమున దెలిసి యిద్దరు |

నా విధమున నడువ వలయు | నందరు మెచ్చన్! ||

168. గురు శిష్యుల లక్షణములు |

గురు శిష్యుల బోధ రీతి | గురుగీతార్థం |

బెరిగిన నరులకు మెప్పుగు |

నెరుగని యా మూఢ నరుల | కిష్టతి యౌనే? ||

### గురుశిష్యోభయ లక్షణము

169. తన సంతతి పై గల దయ |

తన శిష్యుని మీదనుంచ | దగు గురు డెప్పుడున్ |

తన ధనము మనసు తనువును |

తన గురునివటంచు దల్చు | దగు శిష్యునకున్ ||

### నీతి ప్రబోధము

170. కోటి విధంబుల జెప్పిన |

చేటొదవెటి తనదు పూర్వ | చేష్టలు విడకన్ |

చాటున నేటున ద్వివిధము |

గాటన మొనరించు నతని | కతుకునె బోధా? ||

171. బంగారువంటి యీ బో |  
ధాంగీ కరణులను జేరి | యది విని వారిన్ |  
భంగ పరచ దలచెడి యా |  
వెంగళులకు జెప్పకుమని | వేడెద నిన్నున్ ||
172. ప్రాకటముగ నిద్దుర యిక |  
యే కథలను వినిన రాదు | యీ బోధందున్ |  
రాకుండదేమి చిత్రమొ |  
ప్రాకృత నరమూక కెల్ల? | పావన చరితా! ||
173. క్రొత్తగు దంపతి కూటమి |  
నెత్తరగున లేమలంత | నిదురలు బోకన్ |  
మొత్తములై కను నటువలె |  
బత్తల దిరిగేటి చిన్ని | బాలల కగునే ? ||
174. మనసరయక ప్రజలను విను |  
మని చదువకు బోధ బాధ | యని యిండ్లల్లో |  
పనులన్ని యాది జేసుక |  
చనియెదరా సమయ మంద|సహ్యామున సుతా! ||
175. వీనుల వినడీ బోధను |  
“నేనే బ్రహ్మ”నని నిక్కి | నీల్గెడి వాడున్ |  
మానికము గాన వచ్చిన |  
దానిని రాయనుచు దలచు | తార్కికుని గతిన్ ||

176. ఒకరు విని మెచ్చ వలెనని |  
సకల పురాణములు వేద | శాస్త్ర శ్రౌత |  
ప్రకరమును నేర్చు విద్య |  
న్నికరంబీ బోధ మెచ్చ | నేర్చునె సుమతీ? ||
177. సాధారణముగ దెల్పుకు |  
మీ ధర మానవుల బిల్చి | యీ బోధను బల్ |  
మేధానిధి యాచించిన |  
బోధించుము వద్దు లోభ | బుద్ధి సుబుద్ధి! ||
178. ఏ బోధ శిష్యులకు గల |  
యా బాధల నణచి వేయు | నదె సద్బోధౌ |  
ఆ బోధ యేది యనినను |  
యా బోధే సుమ్మి దీన్ని | యిక విడువకుమీ! ||
179. హెచ్చైన బోధ దెల్పే |  
సచ్చరితుల కియ్యలేరు | జనులు ధనంబుల్ |  
గచ్చుల గొట్టి దిచ్చుల |  
కిచ్చిన క్రియనిట్టి నృతతి | నేమననోయీ? ||
180. కాకుల వలె కూకలిడే |  
లోకుల కీకలకు బెదిరి | లోగుండ కటన్ |  
మూకత్వమూను చాలు వి |  
వేకుడవయ్యుంటివేని | వినినా మాటా! ||

181. పెద్దల నెవరిని జూచిన |  
ముద్దుగ మాట్లాడి వారు | ముదమున జెప్పే |  
సుద్దుల కడ్డము జెప్పక |  
వొద్దికతో మ్రొక్కి వినుము | వో పుణ్యతమా! ||
182. తన హితవెరుగని మనుజుడు |  
వినడాప్త జనోక్తి దుష్ట | వృత్తి గల సుయో |  
ధనుడు దశాననుడు విహిత |  
జన వాక్యము వినక కాదె | సమసిరిరువురున్? ||
183. హద్దు సుమీ గురువాజ్ఞన |  
ముద్దు సుమీ గురుని సేవ | ముదమున జేయన్ |  
వద్దు సుమీ యిట్లుండుట |  
వద్దు సుమీ గురుని తోటి | వాదించుటయున్ ||
184. జంభాల పోతు గోరునె |  
సంభవ నాశముల బాపు | చక్కని బోధన్? |  
కుంభని పండున కుండునె |  
రంభా సంభోగ వాంఛ | రంభను గనినన్? ||
185. ఎందరు దూషించితె యే |  
మందురు మనవారె కాని | యన్యులె? నీవా |  
యందరితో వాదించక |  
నందంబౌ నిట్టి బోధ | నరయర తండ్రి! ||

186. కోపమె పాపంబనబడు |

కోపమె హంకారమనుచు | కొనియాడ బడున్ |

కోపమె తాపం బనబడు |

కోపమె మృత్యువన బడును | కుటీల విరహితా! ||

187. చెప్పదొణంగెను మును తా |

జెప్పని ముచ్చట్లు కొన్ని | సేమము కొరకై |

యొప్పుల కుప్పా! వో మా |

యప్పా! యని దువ్వు కొనుచు | నతి దయతోడన్ ||

188. ఒప్పకుమీ పరబోధల |

తప్పకుమీ బోధనెపుడు | దలచుట మదిలో |

రోప్పకుమీ సచ్చిష్యుల |

చెప్పకుమీ దీన్ని దుష్ట | చెనటుల కెపుడున్ ||

189. కూడకుమీ దుర్జనులను |

వీడకుమీ సాధు మనుజు | వితతి స్నేహం |

బోడకుమీ గురుసేవకు |

పాడకుమీ పరుల నింద | పాటల రీతిన్ ||

190. మీరకుమీ గురువాజ్ఞను |

చేరకుమీ దుష్టులంత | చేరిన చోటన్ |

దూరకుమీ బోధను విని |

ఏరకుమీ సాధులందు | ఇలలో తప్పల్ ||



191. జనుల వలె జరుపు పనులను |

నను నిను జన వితతి దిట్ట | నడువకు మెపుడున్ |

నిను నీవు బొగడుకోకుము |

నిను బోలరటంచు జనుల | నిందించకుమీ! ||

192. శ్రద్ధను బోధందుంచ |

శ్రద్ధను నీ నేర్పుచేత | యూడించితివా |

బద్ధత్వమంత బాయును |

బుద్ధికి సరిపడితె దీన్ని | బూన గదోయి? ||

193. సంశయమె జన్మ హేతువు |

సంశయమే గురుని మాట | చవి గొననియదీ |

సంశయమె కీడు నొదవును |

సంశయ మెడబాస్తేవేని | చాలును వత్సా! ||

194. నరులంత మెచ్చ నడువను |

హరి హర విధి శతమఖామ | రాదులక్షైనన్ |

తరము గాదనగ మనకిక |

తరమౌ నన వశమె చూడు | ధాత్రిని పుత్రా? ||

195. అందరిని చణుకు చుందురు |

కొందరు దుర్మార్గ వృత్తి | కుటిల జనంబుల్ |

అందరిని గిచ్చి కరుచుచు |

మందలవలె కోతులుండు | మాడ్కిని కుర్రా! ||

గురు నిర్ణయము

196. సదమల గురువెవ రనినను |  
యిదిగో బయలిదుగో లేని | యీ గురుతెరిగే |  
టిదగు శరీరము దీనిని |  
వదులు మనుచు నీకు జెప్ప | వచ్చిన వారే! ||

197. దిచ్చు తనపు శిష్యుని మది |  
నొచ్చిన ధనమీయడనుచు | నూహించి మదిన్ |  
ఇచ్చకము లాడబోకను |  
చచ్చెర ఝాడించు వాన్ని | సద్గురుడైతే? ||

### నిజశిష్య నిర్ణయము

198. గురుడు తన నెంత మెచ్చిన |  
వరశిష్యుడు లొంగి తిరుగ | వలయును మదిలో |  
మురిసి భయభక్తి లేకను |  
తిరిగిన చేటోదవు నిజము | తెలియ గదోయీ? ||

199. శూరత్వమాత్మ పనికై |  
వైరాగ్యము గురుని గొల్చు | వర్తన కెప్పుడున్ |  
ఆ రీతి వృత్తి గలిగిన |  
నారీనరు లేగి చనరె | నరకములోనన్? ||

200. మేలైన బోధ వినుటకు |  
చాలా విఘ్నములు వచ్చి | సమకూడిన యే |  
లీలన్ విడు సచ్చిష్యుడు |  
వాలాయము బోధ యందె | వర్తించు జుమీ! ||

201. గురు కను సౌంజ్ఞను గనుగొని |  
పరిచర్య యొనర్చుచుండు | భక్తుడు భక్తిన్ |  
పరిపూర్ణ బోధ జెందును |  
పరమౌదారప్రచండ | బంగరు కొండా! ||
202. కమలంబులున్న కొలనుకు |  
భ్రమరములేతెంచినట్లు | బాగుగ బోధన్ |  
తమ మది గోరి గురుని పద |  
కమలములను గొల్వ సుజన | గణమేతెంచున్ ||
203. త్ర్యక్షుని నిందించిన యా |  
దక్షుని గని ప్రాణమిడిన | త్ర్యక్ష సతి వలెన్ |  
ఈ క్షితి తన దేశికుని ను |  
పేక్షించిన జనుల తా ను|పేక్షించ దగున్ ||
204. గురుని కపరాధి యగు నా |  
నరనాథుని దృపదునొంచు | నరుని విధమునన్ |  
ధర సచ్చిష్య వరుడు తన |  
గురు శత్రుని చేతనైతె | క్రొవ్వణచ దగున్ ||
205. పతి భక్తిగల యువతి వలె |  
సతతము గురు భక్తి గలిగి | సచ్చిష్యుడిలన్ |  
స్థితి గుదుర సేవ జేయును |  
ప్రతిరహితాద్భుత చరిత్ర | పరమ పవిత్రా! ||

**బోధకు అనధికారులు**

206. మనసున నొకటి దలచు వా |  
క్కున నొక్కటి బలుకుచుండు | కుటిలుడు మరి తా |  
తనువున నొక్కటి జేయును |  
విను వానికి బోధ దెల్పు | విహితమటోయీ? ||
207. గురుడు తన యాజ్ఞ లోపల |  
చరియింపగ గోరునట్టి | ఛాత్రున కెప్పుడున్ |  
దురితంబు వృద్ధియై తా |  
నరకమునన్ గూలకున్నె? | నరనుత చరితా! ||
208. సురవరుడహల్య కోసము |  
మరులొందిన రీతి నెప్పుడు | మరుగుదురజ్ఞుల్ |  
పొరుగూరు సాధులకు తమ |  
పురమున కల సాధులందు | బుద్ధి నిలుపకన్! ||
209. కనక సుమగంధ వాసన |  
తనకొనగా దలచి పట్టదము గొన దటులన్ |  
వినడిక నేనే బ్రహ్మం |  
చని పల్కెటి నృతతి నిల్వ | నని యీ బోధన్! ||
210. జరర జనితులైనను బహు |  
కరిన మనస్కులకు ఘోర | కలుషాత్ములకున్ |  
శరులకు జడమతుల కివకు |  
పఠనాసక్తులకు బోధ | పట్టుమటంచున్! ||

### అధికారి నిర్ణయము

211. మనసున వాక్కున తనువున |  
పని యొక్కట జరుపునట్టి | భక్తునికి దయన్ |  
వినుపించుము వినుమని యీ |  
ఘనబోధను వాని కతుక | గలదుడుగకుమీ! ||

### శిష్య విజ్ఞాపన

212. అని గురుడు బోధ జేసిన |  
విని శిష్యుడు హర్షమంది | వేడుక తోడన్ |  
తన గురుని తోటి విజ్ఞా |  
పన మీ రీతిగ నొనర్చె | పటు వాక్ప్రాడిన్! ||

213. నా కొరకు కష్టపడితిరి |  
మీకై మీరిటకు వచ్చి | మిము బొగుడుటకా |  
కాకోదరేశు డోపం |  
డా కార్యము నా తరంబె? | అచల మనస్కా! ||

214. తల్లివి దండ్రివి దాతవు |  
వల్లభుడవు బాంధవుడవు | వసుధీశుడవున్ |  
తెల్లమిగ దేవుడవు నీ |  
వల్ల గదా యిట్టి బోధ | వర్తన వినుటల్? ||

### గురుని కోరిక

215. అని శిష్యుడన్న మాటకు |  
మనమున హర్షించి గురుడు | మరి యిట్లనియెన్ |  
వినవోయి శిష్యురాయా! |  
విని నా కోరికను దీర్చ | వేడుకయైనన్! ||

216. నే జెప్పినట్లు జెప్పర |  
నే జెప్పిన బోధ లెస్స | నీకతికుంటే? |  
నే జూతు నీ చమత్కృతి |  
రాజిత సుగుణైక సార | రమ్య విచారా! ||

### శిష్య ప్రబోధము

217. అని గురుడు తనను బల్కిన |  
విని శిష్యుడు లేచి మ్రొక్కి | వినుతించి ముదం |  
బున జెప్ప దొణగె మును తా |  
విని నట్లుగ గురుని మదికి | వేడుక దోషన్! ||

218. నే మొదలు లేని మేనును |  
నా ముచ్చట స్వప్నమనుచు | నమ్మదగు సుమీ |  
నే మేలుకొన్న లేనని |  
నా ముచ్చట నేను నిల్వ | నరఘడియైనన్! ||

219. లేనియు నే లేకొచ్చిన |  
నేనేగిన నుండు బయలు | నేనెరుగను యీ |  
నేనుండి దాన్ని కనుగొని |  
నేనేగితె మరల బుట్ట | నిక నెన్నటికిన్! ||

220. లేనియు రాకడ పోకడ |  
దేనందున దోచబడె న|దె బయలని సుమీ |  
దానిని గురుకృపచే గని |  
నేనేగిన రాను పోను | నిజమెన్నటికిన్! ||

221. తనువుకు నాకును వేరని |  
యనగూడ దదెట్టు లనిన? | ననవరతంబున్ |  
పనులన్ని తనువు నే లే |  
కను జేయగ వశము కాదు | కావున సామీ! ||
222. నను రమ్మని పొమ్మని తా |  
ననదు సుమీ బట్టబయలు | నాకై నేనే |  
తనువును జగమును గైకొని |  
చనుదెంచుట చనుట నాకు | సహజము తండ్రి! ||
223. ప్రకటమగు బట్టబయలున |  
సకలముతో లేక వచ్చి | చను దరఘడియన్ |  
ఒక కోటి మాట్లా, నే రా |  
నొక వేళ్ళను లేనటంచు | నూహపొడమినన్! ||
224. లేనియు నే నెరుగనిచో |  
మేనుండదు, నేను నిల్వ | మేనుండక యీ |  
మేనగు నా జోలొల్లని |  
దానిని గురైరిగి నేను | తలగితె చాలున్! ||
225. మనము మన పెద్దలందరు |  
చనుదేరక మునుపు వారు | చనినన్ గలయీ |  
ఘనమును గని మనమేగిన |  
చనదు గదా మనలబోలి | సార విచారా? ||

226. మేనుయు నా జననియు నే |

మేనికి జనకుడను, నేను | మేను లొకటియై |

దేనందు సంచరింతుమొ? |

దానిని పరిపూర్ణ మనుచు | దలచెద నయ్యా! ||

227. మేనున్నదె నే లేకను? |

నేనెరుగను మేను లేక | నే నిల్వను యీ |

మేనుకు నేనుకు మూలము |

గానను మము మేమె సృజన | గావించుమయా! ||

228. నే నిల్వ జగము లేకను |

నేనేగిన జగము లేదు | నిజమీ జగమున్ |

నేనును లేనప్పుడు గల |

దానిని పరిపూర్ణ మనుచు | దలపోయ దగున్! ||

229. లేనియు నే మాయమయిన |

మానవులది మరుపు మూర్ఖ | మరణంబును గా |

డా నిద్రయు నిర్నిద్రన |

నేనవి విని మృషని నమ్మ | నేర్తునె వాటిన్? ||

230. విను భాష్యములను త్రాళ్ళను |

జనములు నను గట్టియుంచ | జనక నిలుతునా? |

చనుదొత్తు నాకు నేనై |

కనుకనె నను నమ్మరెప్పుడు | ఘనులగు వారల్! ||



231. నానా భాషల చేతను |

నానా విధ శాస్త్ర తతుల | నను నమ్ముటకై |

నేనే రచించి పెట్టితి |

నానా దేశములయందు | నర రూపమునన్! ||

232. ఒక చోట నవ్వుదును వే |

రొక చోటను మిడుకు చుందు | నొక చోటను నే |

ప్రకటమగుదు లేకుందును |

నొక చోటను యిట్టి చేష్ట | లుండును నాకున్! ||

233. కావేటి కాలువల వలె |

నా వల్లనె కల్పనౌను | నానా విద్యల్ |

ఈ విశ్వమందు, విశ్వము |

నా వెంటనె వచ్చు పోవు | నా వలెనె సుమీ! ||

234. నే నాడదాన నౌదును |

నేనే మగవాడ నౌదు | నేనే నన్నున్ |

నే నీ వటంచు గూడదు |

నేనే నను జంప మనుప | నీగుదు సుమ్మీ! ||

235. నేనుల మేనుల కుప్పను |

నేను బయల్ నన్నెరుగదు | నే చను దొడ్తున్ |

మేనై నిమిషములోనిది |

మానుగ నా వృత్తి నేనే | మాయను సుమ్మీ! ||

236. నేనున్ గాకొక శుద్ధ |

జ్ఞానము గలదనుచు బల్కు | జ్ఞానుల మాటల్ |

పూని విన దగదు శుద్ధ |

జ్ఞానంబన నేనె! నేను | గానిది యౌనే? ||

237. నే మాత్రముందు నని యను |

నా మాయల కూతలన్ని | నరసిన సుప్తిన్ |

ఏ మాయె మరణమప్పుడు? |

యే మాయెను గురుని మాట | నే మాయె నయా? ||

238. నేనన్న నహమహంబన |

నేనె సుమీ యహమటంచు | నేనెపుడంటే |

నేనపుడు బుట్టుటది జన |

నేను గతించుట మటంచు | నీవెరుగయ్యా ||

239. నేనన నాల్గవ దేహము |

మేనన నాలోని మూడు | మేనులు సుమ్మీ! |

నేనన మేనన దొక్కటె |

కానిది తన మూల మరయ | గనరాదు సుమీ! ||

240. అంగము లింగము గలసుటె |

లింగ శరీరం బటంచు | లెక్కకు వచ్చెన్ |

లింగం బంగము నెడసిన |

లింగముళక్కొను నేనె | లింగం బనినన్ ||

241. లింగము విక్షేపంబన |

నంగం బావరణమనిన | నగునీ రెండే |

లింగ శరీరము దీనికి |

భంగము తన మూల మరయ | బడినప్పడగున్! ||

242. ఎరుకన మరుపన రానిది |

పరిపూర్ణం బీశ్వరుడన | బడు నెరు కెరుకన్ |

మరచిన జీవుండనబడు |

నెరుకచలము నెరుగ నరుగు | నెరుక మరుపులున్! ||

243. ఎరుకన సత్వగుణంబని |

మరుపన తామస మటంచు | మరి యీ రెండున్ |

సరియైన రాజసంబని |

నరులెన్నిరి మూటి విడువ | నర్థము సుమ్మీ! ||

244. నన్నెరుగ నట్టి బయటన్ |

యెన్నడు లేనట్టి నేను | యీ విశ్వమునై |

వున్నట్టులుండి నే లేం |

దున్నది గని నేను బోతె | దుందణగు సుమీ! ||

245. ఈ యచల మొకటి బ్రహ్మాని |

మాయామయమైన విశ్వ | మంతయు నేనం |

చాయ నెరుంగక నను నరు |

లీ యెడ బ్రహ్మాంబటంచు | లెక్కిడ నగుదున్! ||

246. భూమను భద్రాచలమని |

రాములనుచు లేని నన్ను | రక్షణమున నే |

మీ మాట నెరిగుళక్కని |

నా మాటను మరచు యునికి | నయమని తోచెన్! ||

247. నా గురుడు నాకు దెల్పిన |

యీ గురు బోధంత మీకు | యిప్పుడు నేనున్ |

బాగుగ విన జెప్పితి సుమి |

యో గురువర్య యని శిష్యు | డూరక యున్నన్ ||

### గురుని హర్షము

248. విని శిష్యుని వచనోక్తులు |

మనమున హర్షించి గురుడు | మస్తకమున జె |

యునిచి తొడ మీద జేర్చుక |

తన శిష్యుని మేను నిమిరి | తా నిట్లనియెన్! ||

249. నీ వంటి ఘట్టి వాడిక |

భూవలయము నందు ముందు | బుట్టడు వెనుకన్ |

నే విన లేదున్నాడం |

చీ వేళ్ళకు నిన్నె చూస్తే | నిట భళి శిష్యా! ||

250. చందురుని చీమ ముద్దా |

డిందని నట్టిపుడు నీవు | యీ సద్బోధన్ |

చెందితివి నీకు సరి జగ |

మందెవ్వరు లేరు నిన్ను | మది మెచ్చితిరా! ||

గురు దక్షిణ

251. అని మెచ్చి యేమి యిచ్చెద |  
వని గురు దక్షిణ నటంచు | నతడడిగిన న |  
న్నని పల్కె శిష్య రత్నము |  
విని యిది యిక ముట్టబోక | విహరించుమనన్! ||

బోధ స్థితి నిర్ణయము

252. విని శిష్యుడు గురుమూర్తిని |  
కనుగొని చిత్తరువు ప్రతిమగా నిలిచున్నన్ |  
తన శిష్యుని హస్తములన్ |  
గొని దగ్గర దీసికొనియు | కొడుకా యనుచున్! ||
253. ధర పరమ హంస వేత్తల |  
పరిపూర్ణపు బోధ గురుల | పనులీల సమమే? |  
ఎరుగకనిక నుతినిందలు |  
గరపిన తత్పలము ప్రజల | కగు నిజము సుమీ! ||
254. అర్థము దెలియక గ్రంథము |  
వ్యర్థంబని నింద జేయు | వ్యర్థుల మాటల్ |  
వ్యర్థములని యీ గ్రంథం |  
బర్థము సద్గురుని వలన | బాగుగ వినుడీ! ||
255. ఈ చెప్పిన గురు బోధను |  
తా చెవినిడి బయలు గాంచి | తన లేమి నిజం |  
బై చనియె శిష్యు డప్పడు |  
లేచెను గురుడవల మాట | లేదా మీదన్! ||

### గ్రంథ సమాప్తి

256. శరధి కరి తురగ శితకర (1784) |

పరిమితమైనట్టి శాలి|వాహన శకమం |

దు రచిస్తే మాఘ పౌర్ణమి |

వర కివి దుందుభి యనేటి | వత్సర మిప్పుడున్ ||

257. పది యిరువై యైదులు యీ |

సదమల కందములు వీట్ని | సదయా మతులై |

ముదమున మీరు వినెదరని |

మది లోపల దలచి చేస్తే | మానవులారా! ||

258. ఇతర మెరుంగని సతమం |

దతి మృషయై కానుపించు | నట్టి మనము యీ |

కృతి గురుశిష్యులు వారల |

యితరేతర వాగ్విలాస | మివి మృషలు సుమీ! ||

### గ్రంథ ఫల శ్రుతి

259. ఎవరీ పద్యములన్నియు |

వివరింతురొ వారి కెల్ల | విద్యావిద్యల్ |

దవిలియు బాధింప వెప్పుడు |

భవనాశస్థితులు లేక | ప్రబలుదు రెప్పుడున్ ||

260. పాట సుమీ భక్తులకిది |

బాట సుమీ బోధజెంద | భ్రమ రాకుండన్ |

కోట సుమీ కందములను |

తోట సుమీ దీన్ని తొలగ | ద్రోయక వినుడీ! ||

కరాకరోపాధి ద్వయదోషరహిత పరమతత్వ కందములు

261. ప్రతిదినము జదివి యెవరీ |

ప్రతి నర్చన జేతు రట్టి | ప్రజలకు బోధ |

స్థితి కుదుర గలదు గురు కృప |

కతి పాత్రులు వారు, వారి | కడ్డము గలదే? ||

ఇది శ్రీమద్రాజాధిరాజ మహా రాజ రాజయోగీంద్ర చంద్రులగు శ్రీమద్భాగవత కృష్ణ ప్రభువు విరచిత

కరాకరోపాధి ద్వయ దోష రహిత పరమ తత్వ కంద పద్యములు

సమాప్తము.

Edited & Corrected by: Dr. Sridhar Rapelli,  
New York, USA, Email: srapelli999@gmail.com.